



ግርማዊ ፡ ቀዳማዊ ፡ ኃይለ ፡ ሥላሴ ፤
ለኢትዮጵያ ፡ ነፃነት ፡ በታላቅ ፡ ጀግንነት ፡ ከጠላት ፡ ሲከፈኩ ።

እውነት ፡ የጠማው ፡ ሰው ።

ከ ዳ ዊ ት ፡ ደ ገ ፉ ።
(ሐ ረ ር ፡ እ ር ሻ ፡ ኮ ሌ ጀ ።)

እ ው ነ ት ፡ የ ጠ ማ ው ፡ ሰ ው ።



ልብ ፡ ወለድ ፡ ድራማ ፡



ከዳዊት ፡ ደገፉ ፤

(ሐረር ፡ እርሻ ፡ ከሌጅ ፡)



ተንትመ ፡ ዝንቱ ፡ መጽሐፍ ፡ በጅወጌቱ ፡ ዘመነ ፡ መንግሥቱ ፡

ለቀዳማዊ ፡ ኃይለ ፡ ሥላሴ ፡ ንጉሠ ፡ ነገሥት ፡ ዘኢትዮጵያ ።

አ. አ. ገዳር ፡ ጄጅ ፡ ቀን ፡ ፲፱፻፵፱ ፡ ዓ ፡ ም ፡

በተስፋ ፡ ማተሚያ ፡ ቤት ፡ ታተመ ።


ያለ : ደራሲው : ፈቃድ : መጽሐፉን :
መልሶ : ማሳተም ፤ መተርጎም ፤ ወይም :
ትያትሩን : ማሳየት : ክልክል : ነው ።

C o p y r i g h t

ይህች ፡ ትንሽ ፡ መጽሐፍ ፡ ግርማዊ ፡ ንጉሠ ፡ ነገሥት
ቀዳማዊ ፡ ኃይለ ፡ ሥላሴ ፡ የኢትዮጵያን ፡ ነፃነት ፡ ለማው
ጣት ፡ ሰኔ ፡ ፳፫ ፡ ቀን ፡ ሺ ፱፻፳፰ ፡ ዓ ፡ ም ፡ እውነተኛ ፡ ፍር
ድን ፡ በመጠየቅ ፡ በገሪክ ፡ ጉባኤ ፡ ላደረጉት ፡ ታላቅ ፡ ክር
ክር ፡ መታሰቢያ ፡ ናት ።



ይህችን ፡ መጽሐፍ ፡ እንዳሳትም ፡ በብዙው ፡ ለደክ
መልኝና ፡ በገንዘብም ፡ ለረዳኝ ፡ ለክቡር ፡ ልጅ ፡ አርአያ ፡
ሥላሴ ፡ አበበ ፡ ከልብ ፡ የፈለቀ ፡ ምሥጋናዬን ፡ አቀርባለሁ ።



ተ ጫ ዋ ሾ ች ።

ሀ—የእውነት ፡ ወገኖች፡

እውነት ፡

አመነ ፡ (ሰው ፡ አማኝ ፡)

ፍቅር ፡

መልእክ ፡

ክብር ፤

ለ—የሐሰት ፡ ወገኖች ፡

ሐሰት ፡

ምቀኝነት ፡

ቅሌት ፡

ተንኮል ፡

ስንፍና ፡

ክፋት ፡

ዲያብሎስ ፡

ጭካኔ ፡

ሞት ፤

፩ኛ : ትይንት።

መጋረጃ ይከፈታል ።

(፩ : ሰው : በሐሰት : ሲምል : እውነት : ይሰማውና
ተገርሞ : ሲናገር : ሐሰት : በስተግራ : ብቅ : ብሎ : መልስ
ይሰጠዋል) ።

እውነት : ሐሰት : በምድራችን : በጣም : ሠለጠነ :
እውነት : ግን : ተረሣ : ጠፋ : ተመጠነ፥
ሣጥናኤል : ጠንቀኛው : የውሸት : አባት :
እውነትን : ከምድር : ፊት : ሊመነጥራት :
ሁል : ጊዜ : ሲደልት : እኔን : ለማጥፋት፥
ከቶ : ላይሆንለት : ልቡ : እያወቀ :
ከፈጣሪ : ጋራ : ክርክሩ : ላቀ፥
እውነትን : በሐሰት : እየለዋወጠ :
ሥጋ : ለባሾችን : እያንቀጠቀጠ፥
እስከ : ምፅአት : ድረስ : መቼም : አላረፈ :
ተንኮል : እየሰራ : አለ : እየቀጠፈ፥

ሐሰት : አንተ : የምትለው : ተገቢ : አይደለም :
አባቴን : በከንቱ : ማማት : አይገባም፥
እንደምን : ለወጠ : አንተን : በኔነቴ :
ይቆረቁረኛል : ሲሰደብ : አባቴ፥
ባታውቀው : ነው : እንጂ : ባይገባህ : ነገሩ :
ባለንበት : ዓለም : ምንም : ቢጣጣሩ :
ውሸትን : ደብልቀው : ትንሽ : ሳይጨምሩ :
ጥቂት : ቢገኙ : ነው : በውነት : የሚሠሩ፥
ዓለም : በተግባርዋ : ከኛ : አልወጣችም :
እውነትን : አክብራ : እኔን : አልናቀችም፥

እውነት ፡ አሁን ፡ ከሰማኸኝ ፡ ከልፍለፋው ፡ ሁሉ ፡
 አንዳድ ፡ ነገሮች ፡ ትዝ ፡ የሚሉኝ ፡ አሉ፤
 በንተ ፡ የለወጠኝ ፡ አባትህ ፡ ሰይጣኑ ፡
 በማስመሰል ፡ እንጂ ፡ አይደለም ፡ በውኑ፤
 እግዚር ፡ ስለሆነ ፡ የኔ ፡ መሠረቱ ፡
 የሚነጥቀኝ ፡ የለም ፡ ማንም ፡ ከብብቱ ፡
 አባቴም ፡ ሲመጣ ፡ ከሰማይ ፡ ግዛቱ ፡
 መቼም ፡ አይቀርለት ፡ ለሰይጣን ፡ ቅጣቱ ፡
 ደግሞም ፡ በዚች ፡ ዓለም ፡ በዚች፡በመሬት ፡
 እውነትን ፡ ገፍትሮ ፡ ቢቀድም ፡ ሐሰት፤
 በኋለኛው ፡ ጊዜ ፡ ምንም ፡ ቢሆን ፡ ከቶ ፡
 ፍርዱን ፡ አያጣውም ፡ የሞተው ፡ ተነሥቶ፤

(እንዲህ ፡ እየተባባሉ ፡ ሲነጋገሩ ፡ ሰውን ፡ በጣም
 የሚያምን ፡ ሰው ፡ ይመጣል ።)

አመን ፡ እውነትና ፡ ሐሰት ፡ መቼም ፡ አትስማሙ ፡
 ሆኖም ፡ የኔን ፡ ችግር ፡ ልንገራችሁ ፡ ስሙ፤
 ተድላዬን ፡ ተጋርቶ ፡ ስቸገር ፡ የከዳኝ ፡
 አያ ፡ ሰው ፡ የሚባል ፡ አንድ ፡ ወዳጅ ፡ ነበረኝ፤
 በድሎቴ ፡ ጊዜ ፡ ሲወደኝ ፡ አይቼ ፡
 በርሱ ፡ ስተማመን ፡ ፈጣሪዬን ፡ ትቼ፤
 አንድ ፡ ቀን ፡ በድንገት ፡ ችግር ፡ ቤቴ ፡ ገብቶ ፡
 ወዳጆቼን ፡ ሁሉ ፡ አሳየኝ ፡ አጉልቶ፤
 ችግር ፡ መፈጠሩ ፡ ለሰው ፡ መንገላቻ ፡
 ደግሞም ፡ ለወዳጆች ፡ በቂ ፡ መገመቻ ፡
 መሆኑን ፡ ተረዳሁ ፡ በዚያች ፡ ዕለት ፡ ብቻ፤
 ይኸው ፡ የኔ ፡ ወዳጅ ፡ ሰው ፡ የተባለው ፡
 በተድላዬ ፡ ሜዳ ፡ አብሮኝ ፡ የዋለው፤

መቸገሪያ ፡ አውቆ ፡ እንዳረጋገጠ ፡
 አፍታም ፡ ሳይታገሥ ፡ አሳቡን ፡ ለወጠ ፡
 ትንሽም ፡ ሳይረዳኝ ፡ ጥሎኝ ፡ ፈረጠጠ፡
 ስለዚህ ፡ ጉዳዩ ፡ በላኝ ፡ ከነከኝ ፡
 የሰው ፡ ልጅ ጠባዩ ፡ በጣም ፡ አስቸገረኝ፡
 ለከስ ፡ ያ ፡ ወዳጄ ፡ እኔን ፡ ተከትሎ ፡
 ቅርሴን ፡ ሲሻ ፡ ኖሯል ፡ ያፈቀረኝ ፡ መስሎ፡
 እዚህ ፡ ሲሉት ፡ እዚያ ፡ እላይ ፡ ሲሉት ፡ እታች ፡
 ምነው ፡ የሰው ፡ ነገር ፡ ለወሬም ፡ አይመች፡
 ሲያምኑት ፡ አይታመን ፡ ሲሸሹት ፡ ወዳጅ ፡
 ዓላማው ፡ ምንድር ፡ ነው ፡ እረ ፡ የሰው ፡ ልጅ ?

እውነት ፡ ደርሶ ፡ ሳይቸግርህ ፡ እንዲያው ፡ ታስባለህ ፡
 ሰው ፡ ስላልታመነ ፡ ንዴት ፡ ታበዛለህ፡
 የዛሬ ፡ ዘመን ፡ ሰው ፡ አዎን ፡ ያስቸግራል ፡
 ለመጠቀም ፡ ብቻ ፡ ይጥራል ፡ ይግራል፡
 ልብህ ፡ ውልቅ ፡ እስቲል ፡ ሰውን ፡ ብታምነው ፡
 ያለህንም ፡ ነገር ፡ ሁሉ ፡ ብትሰጠው፡
 እንደተጠቀመ ፡ ደህና ፡ ሆኖ ፡ አንዴ ፡
 እልፍ ፡ ከማለቱ ፡ በሐሜት ፡ ጎራዴ፡
 ፍጹም ፡ ሳይራራልህ ፡ ይመታትርኻል ፡
 አሁን ፡ በሰው ፡ ነገር ፡ ምን ፡ ያስገርምኻል፡
 አመነ ፡ ወዳጄ ፡ የማፈቅርህ ፡ ሆይ ፡
 ለሰው ፡ የማይተኛው ፡ ሰው ፡ አይደለም ፡ ወይ፡
 እረ ፡ የሰው ፡ ነገር ፡ ገና ፡ ይገርምሃል ፡
 መንገድ ፡ ስትጠርግለት ፡ ያሰናክልኻል ፡
 አንተ ፡ ስታለማው ፡ እርሱ ፡ ያጠፋኻል፡
 አወይ ፡ የኔ ፡ ወንድም ፡ ሞኝ ፡ ነህ ፡ ተላላ ፡

ሰውን : ያላየኸው : በነገር : ሲባላ፥
 የሰው : ልጅ : ሳቅ : ሲል : ጥርሶቹ : በሙሉ :
 ነጭ : እንደበረዶ : ወተት : ይመስላሉ፥
 ልቡን : ብትመረምር : ወረድ : ብለህ :
 በጨለማ : ባሕር : ትነከራለህ፥

ሐሰት : ምነው : ብትተው : ይህንን : ቅብዝሬ :
 አብሮ : ተደስቶ : ሲመጣ : መከራ፥
 እስቲ : ምን : አለበት : ወዳጅን : ቢከዱ :
 ይኸን : በማስነወር : እንዲያው : አትዘላብዱ፥
 ሰው : ሲያጣ : መክዳት : ነው : የኛ : ዓላማችን :
 እንደምታውቁትም : ይኸው : ተግባራችን :
 በጣም : ይከበራል : በወገኖቻችን፥
 እነ : ምቀኝነት : እነ : አቶ : ተንኮል :
 የኔ : ደገፋዎች : እነ : አያ : መግደል፥
 እንዳይሰሙት : ይሁን : ይህን : ንግግር :
 እኔ : እንደሰማሁት : ይቅር : በስውር፥
 የሰው : ልጅ : በችግር : አንዴ : ከወደቀ :
 መነሻ : የለውም : አክትሞ : ደቀቀ፥
ወዳጅን : መከተል : አንዳች : ነገር : ሲያጣ :
 ጉዳት : መፈለግ : ነው : በራስ : ማምጣት : ጣጣ፥
 ደርሶ : ምን : ይጠቅማል : የራቀ : ከሀብት :
 መድረሻ : የሌለው : የእክት : ብዛት፥ ?
 በድብቅም : ሆነ : ያለዚያም : በይፋ :
 ወዳጅን : መክዳት : ነው : ገንዘቡ : ከጠፋ፥

አመን : የሉሲፌር : ልጆች : እነ : አቶ : ውሸት :
 በጣም : ያሳዝናል : የምትሠሩት፥

መዝገበ : ቃላችሁ : ለወግ : እንደም : በታ :
 አይገኝበትም : በፍጹም : ይሉኝታ፡
 እንደዚህ : አሳዛኝ : የነገር : ጠማማ :
 ምንም : ያለ : ዛሬ : ጆሬዬ : አልሰማ፡
 ያስደሰትከኝ : መስሎህ : አሁን : በወራኸው :
 እንዳችም : ሳይቀርህ : ውሸትኸን : ቆላኸው፡
 በቃን : ያንተ : ነገር : እንሰማም : ዳግመኛ :
 እንዲህ፡ያለው : ጥበብ : አይጠቅመንም፡ለኛ፡
 ክፋት : ነው : አሳብህ : ከነመሠረቱ :
 ቆረጠኝ : ከተፈኝ : ነገርህ : ስለቱ፡

ሐሰት : ልብ : እንደሌላችሁ : ይሻላል : ብትገዙ :
 እንደዚህ : ዝጋችሁ : ከምትደንዙ፡

እውነት : እስከነ : ሰማችሁ : ጠባዩ : ሰይጣን :
 ይጠብቃችኋል : የሳት : ወላፊን፡
 ሐሰት : ቢሟገተን : በመሆን : ቀጣፊ :
 እውነት : ነው : እረቺው : ሁሉን : አሸናፊ፡
 እንግዲህ : እባክህ : ጥፋ : ከፊታችን :
 ለኛስ : ይበቃናል : የያዝነው : ልባችን፡

(ሐሰት : ይሸገግዋል :)

(መጋረጃ : ተዘግቶ : ይከፈታል : እውነት : እመነን
 እቤቱ : ጥሩ : ወጋ : እየጋበዘው : ይወድቃል : ያደርጋሉ፡)

እመነን : እንደዚህ : የሚያስት : እንዳንድ : ሸረኛ :
 ለጥፋት : ሲታጠቅ : ለልማት : ሳይተኛ፡
 ዕድሜውን : በመላው : ሆኖ : በደለኛ :
 ኑሮውን : ያስፋፋል : ተቀላቅሎ : ከኛ፡

እውነት :

ሐሰትን : የማታውቅ : የማነህ : እንግዳ :
 ይልቅስ : በንዴት : እራስክን : አትጉዳ፥
 የነሐሰት : ምግባር : ከጥንት : ጀምሮ :
 የተጠና : ሆኗል : በጣም : ተመርምሮ :
 ዘወትር : እየሆኑ : ለሰው : ልጅ : ፈተና :
 የሠሩትን : ሥራ : ሁሉን : በትንተና፥
 ላስረዳ : አልችልም : ዘርዝራ : ላቀርበው :
 ያለመጠን : በዝታል : እልፍ : አእላፍ : ነው፥
 እንዲያ : የሚከራራው : ወገኖቹን : ጠርቶ :
 ጠግቦ : እኮ : ነው : አያ : እግዜርን : ዘንግቶ፥
 መግደል : መስረቅና : መመቅኘት : ይለካል፥
 ከአባቱ : አገር : ሁል : ጊዜ : ይፈልቃል፥
 በፈጣሪ : በትር : ዲያብሎስ : ሲመታ :
 ታሠረ : ታነቀ : ዘለዎለም : ላይፈታ፥
 ሐሰት : ቅናት : ክፋት : የርሱ : ጠባዮች :
 ሆነው : ተገኝተዋል : የእድገት : ጠሮች፥
 ፍቅርህ : ሳይቆጠብ : የተትረፈረፈው :
 እምነትህ : በብዙው : በሰው : ላይ : ያረፈው፥
 የእውነት : ደጋፊ : ተገኝ : ስማኝ :
 የማዋይህ : ጉዳይ : ቁም : ነገር : አለኝ፥
 ሰዎች : ሲበድሉህ : ችላ : ከላልካቸው :
 ስለተንኮላቸው : ከተቃወምካቸው፥
 ክፉ : መሥራትህ : ነው : ልብህም : ታለለ :
 ደግሞስ : የእግዜር : ወዳጅ : መሆንህ : የታለ?
 አምላክ : ይወቅስካል : በጣም : ተቀይሞ :
 እንዲሁም : አስታውስከዚህ : በላይ : ደግሞ፥
 ልዑል : ፈጣሪአችን : የምሕረት : አባት :
 ክፉውን : በክፉ : አትቃወሙት፥

አይዟችሁ ፡ እኔ ፡ ነኝ ፡ ተበቃይ ፡ ለናንተ ፡
ብሎ ፡ ያስተምረናል ፡ እንዲህ ፡ እያተተ፡
ከዚህ ፡ ከትዛዙ ፡ ፈቀቅ ፡ ብንል ፡
በርግጥ ፡ አያጣንም ፡ እምብዛም ፡ እክል፡

አመነ ፡ ምስጢርህ ፡ ጠሊቅ፡ ነው ፡ ይታየኛል፡ ደምቆ፡
ሥሩ ፡ አልፎ ፡ ሐይል፡ እውነትን ፡ ሰንጥቆ፡
ለምላክ ፡ በመጸለይ ፡ እርሱ ፡ እንደመራኝ ፡
ለደርግ ፡ እጥራለሁ ፡ እንደመከርከኝ ፡
ብቻ ፡ የሚገርመኝ ፡ በጣም ፡ የሚደንቀኝ ፡
አንዳንድ ፡ የተማረ ፡ አጥፊ ፡ ሆኖ ፡ ሲገኝ፡
እንደዚህ ፡ ያለውን ፡ ዐዋቂው ፡ ሲሠራ ፡
እምባዬ ፡ ከመዝነም ፡ ምንም ፡ አያበራ፡
ጽሕፈት ፡ ማወቅና ፡ ሂሳብ ፡ ተጨምረው ፡
ዕውቀቶች፡ በመላው፡ በንድነት፡ ተበብረው ፡
ለምን፡ የሰውን፡ ልጅ ፡ አይገሩም ፡ ጠንክረው፡
በሕፃንነቱ ፡ የሰው ፡ ልጅ ፡ መማሩ ፡
ሊለይ ፡ አይደለም ፡ ወይ ፡ ጉድፉን ፡ ከጥሩ፡?

እውነት ፡ እንዲህ ፡ ያለው ፡ ዕውቀት፡ የሚያገለግለው
አብዛኛውን ፡ ጊዜ ፡ በሌላ ፡ በኩል ፡ ነው፡
ለኛስ ፡ ዓይነተኛው ፡ የእውቀት ፡ ትርጉም ፡
ግብረ ፡ ገብነትን ፡ ጥሮ ፡ መፈጸም፡

አመነ ፡ የሐሰት ፡ ወገኖች ፡ በጣሙን ፡ ነቅተዋል ፡
ያንተማ ፡ ወገኖች ፡ ተንቀው ፡ ቀርተዋል ፡
በብዙ ፡ ሠራዊት ፡ እጅግ ፡ ተጠልተዋል፡

እውነት ፡ ሰይጣን፡ በርቱ፡ መስለሎ፡ ቢያደባ፡ ቢያቅራራ፡



ደግሞም ፡ ዘመቻውን ፡ ወደኛ ፡ ቢያመራ ፡
 እውነትን ፡ ለመሸጥ ፡ ገበያ ፡ ቢያደራ፡
 ሊያጠፋን ፡ ቢፎክር ፡ ሸ ፡ ጊዜ ፡ ቢያሸካክ ፡
 ሊቀብረን ፡ አይችልም ፡ በእግዜር ፡ ስንመካ፡
 የሐሰት ፡ ወገኖች ፡ ዘወትር ፡ እያበሉ ፡
 ልቦ ፡ ንጹሐንን ፡ ወግተው ፡ እያቆሰሉ፡
 እኛን ፡ በመቃወም ፡ እንዲያ ፡ እያመጡ ፡
 መቼም ፡ ካምላክ ፡ ቁጣ ፡ ምንም ፡ አያመልጡ፡
 ዘቻ ፡ እያበዛ ፡ ሐሰት ቢናገረን ፡
 ነፋስ ፡ ይወስደዋል ፡ እንርሳው ፡ ይለፈን፡
 ሳይለፋ ፡ ሳይሠራ ፡ እያውደለደለ ፡
 የውነትን ፡ ወገኖች ፡ እየወነጀለ፡
 ደርሶ፡ ቢብለጩለጭ ፡ መልካም ፡ አይምሰልህ ፡
 ይልቅስ ፡ ተጠንቀቅ ፡ እንዳይማርክህ፡

አመን ፡

እረ ፡ ለመሆኑ ፡ ሐሰት ፡ የሚረታው ፡
 በእውነት ፡ መሣሪያ ፡ በሰይፍ ፡ የሚመታው፡
 የሚደመደመው ፡ ከነመሠረቱ ፡
 ንገረኝ ፡ እባክህ ፡ መቼ ፡ ነው ፡ ዕለቱ፡?

እውነት ፡

ክርስቶስ ፡ ዳግመኛ ፡ ወርዶ ፡ ከሰማይ ፡
 ኃጥእን ፡ ከጸድቅ ፡ መራርጦ ፡ ሲለይ፡
 ሐሰትን ፡ ጠራርጎ ፡ ያጠፋል ፡ ጨርሶ ፡
 ሥረ ፡ መሠረቱን ፡ ጎማምዶ ፡ በጣጥሶ፡
 እውነት ፡ በዚያን ፡ ጊዜ ፡ ይጎላል ፡ ይነሳል ፡
 ሐሰት ፡ ሲጠፋለት ፡ ይፋፋል ፡ ይወዛል፡
 እስከዚያ ፡ ድረስ ፡ ግን ፡ ሐሰት ፡ እንዳንበሳ፡

አመነ ፡ አቶ ፡ መላሰማ ፡ እውነት ፡ ይርቀዋል ፡
ለቀልዱም ፡ ለምሩም ፡ ሐሰት ፡ ይቀናዋል።

እውነት ፡ አዎን ፡ የኔ ፡ ወዳጅ ፡ ይኸ ፡ አይካድም ፡
መቼም ፡ ለሰው ፡ መላሰ፡ መዋሸት ፡ አይገድም።
የሰው ፡ ልጅ ፡ ንግግር ፡ ሁሉ ፡ ተበጥሮ ፡
በልባዊ ፡ ዓይን ፡ ብናየው ፡ ተቆጥሮ ፡
ሐቀኛም ፡ ነጋዴ ፡ ቢመዝነው ፡ ኖሮ።
ሚዛኑ ፡ ይሰምጣል ፡ ሐሰትን ፡ የያዘ ፡
እውነት ፡ በመጣሉ ፡ ስለጠነዘዘ።

(በዚህን ፡ ጊዜ ፡ አመነ ፡ ይገረማል ፡ መጋረጃ ፡ ይዘ
ጋና ፡ ይከፈታል ፡) እውነትና ፡ አመነ ፡ ውጪ ፡ ውጪውን
ሲረመዱ ፡ ምቀኝነት ፡ እየሮጠ ፡ ይቀርባቸዋል ፡

ምቀኝነት ፡ እኔ ፡ ምቀኝነት ፡ . . . እንዲህ ፡ ነኝ ፡ (እያለ
ይደሰታል ።)

አመነ ፡ ምቁ ፡ . . . ምነው ፡ ደስ ፡ ብሎካልሰ ።

ምቀኝነት ፡ ከእናቴ ፡ ማሕፀን ፡ ከቤቴ ፡ መጥቼ ፡
ሞትን ፡ ልገናኘው ፡ ስሄድ ፡ ተነሥቼ።
ሰዎች ፡ አጋጠሙኝ ፡ ሲደክሙ ፡ ሲሰሩ ፡
ኑሮን ፡ ለማሻሻል ፡ ሲለፉ ፡ ሲጥሩ።
ነገሩን ፡ በስበው ፡ ሊከብሩ ፡ ሆኑብኝ ፡
ቅናትም ፡ በፍጥነት ፡ ወዲያው ፡ አደረብኝ።
ቶሎ ፡ አስጠርቼ ፡ አቶ ፡ ተንኮልን ፡
ጉዳዩን ፡ ነግሬው ፡ እንደተግባባን።
ተንኮልም ፡ ጠቃሚ ፡ ምክር ፡ ሰጠኝና ፡

በፍጥነት : ሰደደኝ : ወደ : አያ : ስንፋናት
 ስንፊ : እንዲረዳኝ : ሳይዘገይ : በርትቶ :
 ልፈልገው : ብሄድ : አገኘሁ : ተኝቶት
 ወዲያው : አስነሥቼ : ከንቅልፉ : ቀስቅሼ :
 እነዚያ : ሰዎች : ዘንድ : ሐድኩኝ፡ተመልሼት
 አጅሬም : ሰላምታ : እንደሰጣጣቸው :
 እንዴት፡ናችሁ፡? » » ብሎ፡እንደጨበጣቸው፡
 የወትሮውን : ተግባር : በመፈጸም : ፈንታ :
 ፈዘዙ : ወደቁ : መረጡ : መኝታ፡
 እፎይ : ተደሰትኩኝ : የልቤ : ደረሰ :
 ሰዎቹ : ሰነፉ : አንጀቴም : እራሰ፡
 እንግዲህ : ያሰብኩት : አንዴ : ከተሠራ :
 ሞትንም : ባገኘው : በፍጹም : አልፈራት

አመነ : የምትመቀኘው : በሰው : ክብረት፡ገብተህ፡
 ምነው፡ምን፡ በደሉህ : ወይንስ፡ ምን፡ ቸገረህ፡?

ምቀኝነት፡ እርሱስ፡ ከቶውንም : እኔ፡ አልተበደልኩም፡
 እንዳንተም : ንግግር : እረ : አልተቸገርኩም :
 ሆኖም፡ሲከብሩብኝ : ማየት : አልወደድኩም፡
 ከበርቴ : ደህይቶ : ያገኘ : ሰው : ቢያጣ :
 ያጣውም : መንጦ : አመዱ : ቢወጣ፡
 እደሰታለሁኝ : ምክንያቱን : አላውቅም :
 ደግሞም : እቆጥራለሁ : ደህንን : ከጥቅም :
 እኔ : ምቀኝነት : ዕድልን : በርቧ፡
 የደሰታን : እልፍኝ : በክፋት : ሠርሳሪት
 ደግሞም : በዕርጋታ : ሀብትን : የምነድለው፡
 ደህን : በለጸጋ : በቁም : የምገድለው ተ

ለማንም ፡ ለማንም ፡ አርፌ ፡ አልተኛ ፡
 የሚተካከለኝ ፡ ማነው ፡ ወደረኛ ፡?
 ሰውን ፡ የማይጎዳ ፡ ቁላቁል ፡ የጀለ ፡
 ሞኛሞኝ ፡ ቅዠታም ፡ እንደናንተ ፡ ያለ ፡
 ከመሬት ፡ ተነስቶ ፡ እንዲያው ፡ ቢጠላኝ ፡
 ምን ፡ ጊዜም ፡ ቢጠምደኝ ፡ መቼም ፡ አይጎዳኝ ፡
 እኔ ፡ ሞት ፡ ሳይወስደኝ ፡ መቃብር ፡ ሳልተኛ ፡
 ዘበት ፡ ነው ፡ ላዳም ፡ ልጅ ፡ አይረጋም ፡ እዱኛ ፡
 በተቻለኝ ፡ አቅምም ፡ እንዲሁ ፡ ታግዬ ፡
 እውነት ፡ በላንጣዬን ፡ አርፋለሁ ፡ ገድዬ ፡

እውነት ፡

በሻ ፡ ምቀኝነት ፡ ወገኛ ፡ ነህና ፡

እኔ ፡ እንደሞትልህ ፡ ተስፋህ ፡ የሚፀና ፡
 እስከ ፡ ዛሬ ፡ ድረስ ፡ ስታሳድዱኝ ፡
 ስታመኝ ፡ ስትሰድቡኝ ፡ ስትሸልቱኝ ፡
 አልሞትኩም ፡ አለሁኝ ፡ እነሆ ፡ እውነት ፡
 ለምን ፡ ታልማለህ ፡ ላይበግረኝ ፡ ሞት ፡
 ጅራፋችሁ ፡ መጥላት ፡ የተገረፍኩበት ፡
 ጠራችሁም ፡ ሐሜት ፡ የተወጋሁበት ፡
 እንደዚያ ፡ ገላዬ ፡ በናንት ፡ የተበሳው ፡
 አሳየኝ ፡ እበክህ ፡ የታለ ፡ ጠበሳው ፡
 ግፋችሁን ፡ ሁሉ ፡ እግዚአብሔር ፡ ያውቀዋል ፡
 አግራችሁንም ፡ ኋላ ፡ ያበዛዋል ፡
 በንተ ፡ መጥፎ ፡ ሥራ ፡ ሰዎቹ ፡ ሲያለቅሱ ፡
 እንደክረምት ፡ ዝናብ ፡ እምባንም ፡ ሲያፈሱ ፡
 ያጠራቅመዋል ፡ እግዚር ፡ በጠርመሱ ፡
 ቅናትና ፡ አንተ ፡ ለተንኮል ፡ ስትለፉ ፡
 ደስታን ፡ ለማጥፋት ፡ ዘወትር ፡ ስትደነፉ ፡

አንድ ፡ ቀን ፡ በድንገት ፡ ሞትም ፡ ይመጣና፤
 አንቋችሁ ፡ ይሄዳል ፡ ከኛ ፡ ይለይና፤
 ግልጽ ፡ ነው ፡ ነገሩ ፡ እውነት ፡ እንዳይሞት፤
 ይኸም ፡ ንግግሬ ፡ አይደለም ፡ ሐሰት፤
 ዕድሜህ ፡ ተፈጽሞ ፡ የተፈጀህ ፡ ለታ
 ጫጫታና ፡ ጎዘን ፡ ይበዛል ፡ ዋይታ፤
 በኩራት ፡ በትዕቢት ፡ ስትበጣጠሱ ፡
 ጠዋትና ፡ ማታ ፡ ጥፋት ፡ ስትደግሱ ፡
 ሞት ፡ ከተፍ ፡ ይለታል ፡ ስትልከሰከሱ ፤
 በንድነት ፡ ሆናችሁ ፡ በመተጋገዝ ፡
 ከሞት ፡ ለመዋጋት ፡ ከንቱ ፡ መጋበዝ ፡
 አይቀርም ፡ ይሆናል ፡ ትንሽ ፡ መቅበዝበዝ፤
 ብትንፈራገጡ ፡ መሬት ፡ ብትነክሱ ፡
 አጅሬ ፡ አይለቅም ፡ ብትድበሰበሱ፤

ምቀኝነት ፡ እኔ ፡ ብቻ ፡ ሞቼ ፡ እናንተ ፡ ስትቀሩ ፡
 ያን ፡ ጊዜ ፡ ይታያል ፡ በሉ ፡ አትቀበጥሩ፤
 ሞት ፡ ፈረሱን ፡ ጭኖ ፡ በግልቢያ ፡ ሲመጣ ፡
 ከመርበትበት ፡ በቀር፡ሊያመልጥ፡የሚቃጣ ፡
 የትኛው ፡ ጀግና ፡ ነው ፡ ከጁ ፡ የሚወጣ፤?
 አልፏችሁ፡እንዳይሄድ፡ድንገት፡ ዘንግቷችሁ ፡
 ምቀኛው ፡ አስታዋሽ ፡ እኔ ፡ አልረሳችሁ፤

እመነ፡

የልቦናህ ፡ ዓይን ፡ ምነዋ ፡ ታወረ ፡
 ሞት ፡ አስታዋሽ ፡ አጥቶ ፡ መቼ ፡ ተቸገረ፤?

ምቀኝነት ፡ መግት ፡ ስትገጥሙ ፡ በጭሩ ፡ ታጥቃችሁ ፡
 ጨቅጫቃ ፡ ነዝናዛ ፡ መንቻካዎች ፡ ናችሁ፤

እኔማ ፡ መቼውንም ፡ ምንም፡አልቻልኳትሁ፡
በደህናም ፡ አትዋሉ ፡ በሉ ፡ ሄድኩላችሁ፡

ምቀኝነት ፡ (ሲወጣ ፡ እውነትና ፡ አመን ፡ ብቻቸውን ፡ ቀርተው
ይነጋገራሉ) ፡

አመን ፡ እውነት ፡ አይታክትህ ፡ ሁሉን ፡ ትሰማለህ ፡
እንደዚህ ፡ ያለውን ፡ እንዴት ፡ ትችላለህ ፡
አስተውለህ ፡ እንደሆን ፡ ከነገሩ ፡ ሁሉ ፡
ሲሄድኩ ፡ አለን ፡ በደህና ፡ አትዋሉ፡
ከንተ ፡ ጋራ ፡ ሆኜ ፡ ብዙዎች፡አይተውኛል ፡
ጉዴ ፡ ፍልት ፡ ብሏል ፡ ነገ ፡ ይጎዳኛል፡

እውነት ፡ በነሐስት ፡ ቋንቋ ፡ በነምቀኝነት ፡
ስድብ ፡ ምርቃት ፡ ነው ፡ ከፋትም ፡ ደግነት፡
ፍራቻም ፡ ከያዘህ ፡ ከኔ ፡ በመዋልህ ፡
የሚሻልህን ፡ እቅጩን ፡ ልንገርህ፡
ጨክነህ፡መዝለቅ፡ነው፡አንድም፡ከውነት፡ጋራ ፡
ያለዘያም ፡ መሄድ ፡ ነው ፡ ወደ ፡ ሐሰት ፡ ተራ፡
በፊት ፡ ያወቁኋቸው ፡ ወዳጆቹ ፡ ሁሉ ፡
በነሐስት ፡ ውበት ፡ እየተታለሉ፡
እንዳሞራ ፡ በርረው ፡ አንድ ፡ በንድ ፡ ሄደዋል፡
ጥለውኝ ከድተውኝ ፡ ከብልለው ፡ ጠፍተዋል፡
ታይቶህ ፡ እንደሆነ ፡ ሐሰት ፡ ከውነት ፡ በልጦ፡
መሄድ ፡ ነው ፡ ምን ፡ አለ ፡ በፍጥነት ፡ ሮጦ፡
ምክሬን ፡ ግን ፡ በመስማት ፡ ከኔ ፡ ጋር ፡ ብትቆይ፡
የማይጠቅምህ ፡ መስሎ ፡ ይታይሃል ፡ ወይ ፡

አመን ፡ እርግጥነው፡አምናለሁ፡እውነት፡እንዲበልጥ

በመጨረሻውም ፡ ሐሰት ፡ እንዲቀልጥ፥
ዛሬ ፡ ግን ፡ ዲያብሎስ ፡ ሐያል ፡ ስለሆነ ፡
ሐሰት ፡ በረታና ፡ እኛም ፡ ተቸገርን፥
አሁን ፡ ተጎድቼ ፡ ኋላን ፡ ሳስበው ፡
ግራ ፡ ግብት ፡ አለኝ ፡ እንዴት ፡ ልዝለቀው፥ ?

እውነት ፡ እውነትን ፡ አክባሪ ፡ ሐሰትን ፡ የናቀ ፡
እውነተኛም ፡ ሆኖ ፡ በውሸት ፡ የሰቀ።
ይከበራል ፡ እንጂ ፡ ከቶ ፡ አይናቅም ፡
ይወዱታል ፡ እንጂ ፡ በርሱ ፡ አይሣቅም፥
የመከራ ፡ ካፊያ ፡ ያበሰበሰው ፡
ትዕግስትን ፡ ሲለብሳት ፡ ይሞቃል ፡ ገላው፥
በፈር፡ውስጥ፡ ተቀብራ ፡ እንዲት፡ የእህል፡ ፍሬ፡
እንደምትጠቅመው ፡ አራሹን ፡ ገበሬ፥
እንግዲህ ፡ እውነትን ፡ ከልብ ፡ የሚወድ ፡
ማቆ ፡ በመጎዳት ፡ ሐሰትን ፡ ይካድ፥
ፍሬ ፡ በመዘራት ፡ ብዙ ፡ እንዲያፈራ ፡
እውነትን ፡ የሚወድ ፡ ኋላም ፡ ከርሱ ፡ ጋራ፥
ጥርጥር ፡ የለውም ፡ ዋጋውን ፡ አያጣም ፡
ችግርም ፡ በጣሙን ፡ በርሱ፡ላይ፡ አይመጣም፥
ሌላም ፡ ነገር ፡ የለኝ ፡ እኔ ፡ የምለው ፡
እንግዲህ ፡ ወዳጄ ፡ ምርጫው ፡ ያንተ ፡ ነው፥

አመን ፡ እንዲያውም ፡ በልቤ ፡ ምንም ፡ አልመኝ ፡
ያም ፡ ሆነ ፡ ይህ ፡ ሆነ ፡ እውነት ፡ ይግደለኝ፥

እውነት ፡ ይፈውሳል ፡ እንጂ ፡ እውነትስ ፡ አይገድልም ፡
ከማስኑበር ፡ በቀር ፡ ደግሞም ፡ አያቀልም፥

ሐሰት ፡ በመቆሸሽ ፡ ሰውን ፡ ሰያበሰና ፡
 እውነት ፡ ግን ፡ ያጥበዋል ፡ በሽቱ ፡ ሰሙና ፡
 ተንኮል ፡ በመጥመመው ፡ ሰውን ፡ ያጎበጠዋል ፡
 ቅንነት ፡ ደግ ፡ ሆኖ ፡ ይደጋግፈዋል ፡
 ከውነት ፡ የማይዋሐድ ፡ የውሸት ፡ በልደረባ ፡
 ግርማ ፡ እያነሰው ፡ ይቀላል ፡ ከላባ ፡
 እንደማይቀመስ ፡ ብል ፡ የበላው ፡ እህል ፡
 ግዎት ፡ አይኖረውም ፡ የቅንጣትን ፡ ያህል ፡
 ወላዋይ ፡ አትሁን ፡ መርጠህ ፡ በንዱ ፡ ዕርጋ ፡
 ደግሞም ፡ በማስተዋል ፡ ከመልካም ፡ ተጠጋ ፡
 ቀላባጅ ፡ አትሁን ፡ አስበህ ፡ ተናገር ፡
 ልፍለፋ ፡ ሲበዛ ፡ ይመጣል ፡ መቸገር ፡

እመን ፡ ደግ ፡ ነው ፡ ሰማኹህ ፡ ነገርህ ፡ ይደንቃል ፡
 በውነት ፡ የሚጠና ፡ ወዳምላክ ፡ ይጠጋል ፡
 ከዛሬ ፡ ጀምሮ ፡ እኔ ፡ ወዳጅህ ፡
 አደጋ ፡ ቢመጣ ፡ አልሄድም ፡ ጥየህ ፡

እውነት ፡ እግዚአብሔር ፡ ይመስገን ፡ አንተን ፡ የሰጠኝ ፡
 ተስፋዬም ፡ ፅኑ ፡ ናት ፡ እንዳትለዩኝ ፡
 (ሁለቱ ፡ ሲጨባበጡ ፡ መጋረጃ ፡ ይዘጋል ።)

፪ኛ ፡ ትይንት ።

(መጋረጃ ፡ ይከፈታል ፡ አቶ ፡ ክብርና ፡ ቅሌት ፡ እው
 ነትና ፡ እመን ፡ አሉበት ፡ ቤት ፡ ይገባሉ ፤ አቶ ፡ ክብር ፤ ከእ
 ውነትና ፡ ከእመን ፡ ጋር ፡ ሰላምታ ፡ ሲሰጣቸው ፡ ቅሌት ፡ ተሽ
 ቀዳድሞ ፡ ከወምበር ፡ ላይ ፡ ቁጭ ፡ ይላል)

እመን ፡ ምነው ፡ አያ ፡ ቅሌት ፡ ተሽቀዳደምክሳ ፡

ወምበር ፡ የክብር ፡ ነው ፡ በል ፡ እስቲ ፡ ተነሣ።

ክብር ፡ ውርደት፡የቅሌት፡ነው፡ወምበርም ፡የክብር ፡ እርሱ ፡ ግን ፡ ይሸራል ፡ ይህንን ፡ ነገር።

እውነት ፡ በወምበሩ ፡ ጉዳይ ፡ ክርክር ፡ ትታችሁ ፡ ንገሩን ፡ እንስማ ፡ ዛሬ ፡ ከቤታችሁ ፡ ደህና ፡ መጣችሁ ፡ ወይ፡ከምን ፡ ተገኛችሁ። ?

ቅሌት ፡ እኔና ፡ እርሳቸው (ክብርን ፡ እያሳየ) ሆነን ፡ ወዳጆች እንኖር ፡ ነበረ ፡ ብዙ ፡ ዓመቶች። ከሰው ፡ ጋር ፡ ብጣላ ፡ ትናንት ፡ ሰክሬ ፡ አኮረፈኝና ፡ ጥሎኝ ፡ ሄደ ፡ ክብሬ። እንታረቅ ፡ ብልም ፡ አሻፈረኝ ፡ አሉ ፡ ሌሊት ፡ ዱር ፡ አደሩ ፡ ቀንም ፡ የትም ፡ ዋሉ ፡

እውነት ፡ ወይንም ፡ አንተ ፡ ወይንም ፡ አንቱ ፡ በለው ፡ ምን እንዲያው ፡ . . .

ክብርስ፡ምን፡ትላለህ፡ምላሽህ፡ምንድርነው ፡ እውን ፡ በደልከው፡ወይ፡አንተ ፡ ይህንን፡ ሰው።

ክብር ፡ የኔን ፡ ወዳጅነት ፡ የሚፈልግ ፡ ሰው ፡ በተቻለው ፡ መጠን ፡ መቅለልን ፡ ይተው። አቻዬም ፡ አይደለም ፡ ሰክራም ፡ ጠበኛ ፡ መዋል ፡ አያሻኝም ፡ ደግሞም ፡ ከሸረኛ። ጠጥተው ፡ ሲሰክሩ ፡ ሰዎች ፡ ከተገኙ ፡ እንዴት ፡ ይችላሉ ፡ ከክብር ፡ ሊጎዳኙ። ለናንተ ፡ ጉዳቱን ፡ አሁን ፡ የሚያዋየው ፡ ይኸ ፡ የምታዩት ፡ ቅሌት ፡ የተባለው ፡

በጣም : ያሰቅቃል : ዘወትር : የሚሠራው፡

እመን : በሉ : ታረቁልን : ቂም : መያዝ : ትታችሁ :
አንወድም : አንፈቅድም : ልናዋቅሳችሁ፡

ክብር : አዬ : የኔ : ወዳጅ : ምነው : ብትተወኝ :
ዳግመኛ : ከቅሌት : የለም : የሚገጥመኝ፡
ክብር : ከመለጠ : አምርሮ : ከሐዲ :
ሊመለስ : አይችልም : እየተገደደ፡
እንደሚባልና : እንደሚተረት :
ሳይሰማው : ሳያውቀው : ይኖራል : ቅሌት፡
ክብሩን : ያልጠበቀ : ተጨንቆ : ተጠቦ :
ታሞ : ይማቅቃል : በቅሌት : ተስቦ፡

ቅሌት : እባክህ : አካሌ : ተስቦም : የለብኝ :
ምነው : ንግግርህ : ቅጥ : ያጣ : ሆነብኝ፡?

ክብር : . . . እረ : አካልህን : ፈልግ : እዚያ : ! እንዴ ። !
ቅሌት : እየተባልክ : የምትጠራው :
ስለሥራህ : ሁሉ : ቆሻሻነት : ነው፡
ስምህ : ፈርሶ : ወድቋል : መነሣቱን : እንጂ :
ክብርን : ስለናቅኸኝ : ለራስህ : መጎጃ፡
ሐሰት : ዋልታ : ቢሆን : ተንኮልም : ማገር :
ሊያጠናህ : የሚችል : የለም : እንደክብር፡

ቅሌት : እንግዲህ : በውነቱ : ከልቀረ : መቅለሌ :
ሁልህም : አዳምጠኝ : ይውጣልኝ : በመሌት
ጮሌ : የለባችሁ : ለስሙም : ቀልጣፋ :

ከክብር ፡ ጀምሮ ፡ እስከውነት ፡ ከርፋፋ፡
 የመጠጥን ፡ ጥቅም ፡ አንድ ፡ ቀን ፡ አውቃችሁ ፡
 ልባችሁ ፡ ሳይረካ ፡ ይመጣል ፡ ሞታችሁ፡
 ለአስከሬ ፡ መጠጥ ፡ ስንቱ ፡ ቁንጥ ፡ ይወጣል ፡
 ለፈሬውም ፡ ቢሆን ፡ ድፍረትን ፡ ይሰጣል ፡
 እረ ፡ ለሙገሣው ፡ ቃልስ ፡ ከየት ፡ ይመጣል፡?
 ወልገድገድ ፡ ዘንከትከት ፡ ሲሉ ፡ ማስደሰቱ ፡
 ደግሞም ፡ መለስለሱ ፡ ሲረግጡት ፡ መሬቱ፡
 ለንቅፋት ፡ ሲዳርግ ፡ ከድንጋይ ፡ ያላጋል ፡
 ዓይን ፡ እያቀላ ፡ የልብ ፡ ያናግራል፡

ክብር ፡

ጠጥቶ ፡ ሲሰክር ፡ ከሚደፍር ፡ ሰው ፡
 ምንም ፡ ቢንሰፈሰፍ ፡ ይሻላል ፡ ፈሬው፡
 አልክሆልን ፡ ቢግፉት ፡ መጠኑን ፡ አብዝቶ ፡
 ጥፋትን ፡ ይወልዳል ፡ ጤንነትም ፡ ጠፍቶ፡
 ስላመነመነ ፡ ልብን ፡ እየፋቀ ፡
 የአልክሆል ፡ ስሙ ፡ እንደምን ፡ ይመቀ፡

ቅሌት ፡

አሳብህ ፡ ገብቶኛል ፡ ነገርህ ፡ ከብዶኛል ፡
 እንግዲህ ፡ ልሂደው ፡ ጠገብኩኝ ፡ በቅቶኛል፡
 አሁን ፡ ባልከው ፡ ነገር ፡ ልቤ ፡ ተነካብኝ ፡
 መጠጥን ፡ ሊጠላ ፡ ተግደረደረብኝ፡
 አንተም ፡ ከብረህ ፡ ከርተህ ፡ ኑር ፡ እንደፈቃድህ ፡
 እኔም ፡ ይበጀኛል ፡ ሣመልጥ ፡ ከወጥመድህ፡

(ቅሌት ፡ ይወጣል ፡ አመነና ፡ እውነት ፡ ብቻ
 ውን ፡ ይቀራሉ ።)

እውነት ፡ አንዳንዱ ፡ ቅሌታም ፡ ሌላውም ፡ ምቀኛ ፡

ሁሉም : በየፊናው : ለጥፋት : አይተኛ፥
እንደዚህ : ያሉትን : የሚያስታግሥ : ነገር :
ፈጣሪ : አምጥቶ : ያድነን : ከችግር፥

(በዚህ : ጊዜ : ሥጋዊ : ዓይኖቹ : የታወሩ : እንደ
ሰው : ይገባል ።)

ተስፋ : ስላም : ለናንት : ይሁን : የአዳም : ልጆች :
ብዙ : ለምታዩት : በሁለት : ዓይኖች፥
ዕድል : ጥላኝ : ብትሸሽ : ብርሃን : ተደበቀኝ :
ቀኑም : እንደሌሊት : ሆኖብኝ : ጨለመኝ፥
ስደናበር : ብውል : ከጥዋት : ጀምረ :
መድረሻም : በማጣት : ኋላም : ተቸግረ :
ወድቄ : ስጎዳ : በኅዘን : ታሥረ፥
ርኅሩኅ : የሚበል : መልካም : ሰው : ቢያገኘኝ :
በእውነት : ጎዳና : ይዞ : እንዲመራኝ፥
እንደለማመንኩት : መቼም : አልጩከኒ :
የተመኘሁትም : እንዳሰብኩት : ሆነ፥
እንደተለመነም : በጣም : እረድቶኛል :
ዛሬ : ከደጃችሁ : ይኸው : አድርሶኛል፥
ስለታዘዘለኝ : ጥንቱን : ከላይ :
እኔ : እውር : ሆንኩኝ : ሌላው : ብርሃን : ሲያይ፥
ሆኖም : በዚህ : ጉዳይ : መፀፀቴን : ትቼ :
ልቤ : እንዲበራ : መጣር : ነው : በርትቼ፥
ይህንን : ምኞቴን : እንዳደርስ : ከግብ :
እውነት : እንድትረዳኝ : በጣሙን : ከልብ፥

እውነት : ሁል : ጊዜ : በእግዚአብሔር : አድርግ :
ሙሉ : ተስፋ :

ልብህ ፡ አይሰበር ፡ ዓይንህ ፡ ስለጠፋ፥
 ከዚህ ፡ ካንተ ፡ ዕድል ፡ ይገኛል ፡ የከፋ ፡
 ታውረው ፡ የቀሩት ፡ ልባዊ ፡ ዓይናቸው ፡
 መጠናቸው ፡ በዝቷል ፡ አያሌዎች ፡ ናቸው፥
 ደግሞም ፡ ከተጠጋህ ፡ ተማምነህ ፡ እኛን ፡
 ፍጹም ፡ አንጥልህም ፡ እሺ ፡ ምን ፡ ከፋን፥
 ዓይኑ ፡ የታወረ ፡ በእንቅፋት ፡ ይጎዳል ፡
 ልቡ ፡ ቢታወር ፡ ግን ፡ ከፋትን ፡ ይወልዳል ፡
 ከፋትም ፡ ካደገ ፡ ዘሮቹን ፡ ያበዛል ፡
 እነ፡ የሰው፡ መጥፊያን፡ በምድር፡ ላይ፡ ይነዛል፥
 እስቲ ፡ ትዝ፡ ይበለን ፡ ያንዳንዶች ፡ ግብራቸው ፡
 የነምቀኝነት ፡ የዕለት ፡ ጥረታቸው፥
 የትም ፡ የትም ፡ ደርሰው ፡ በአሳብ ፡ እሩጫ ፡
 የሌላውን ፡ ፍጡር ፡ እርምጃ ፡ መቁረጫ፥
 የከፋት ፡ መጥረቢያ ፡ የተንኮል ፡ ጠገራ ፡
 ዘወትር ፡ ይስላሉ ፡ ለሰው ፡ ልጅ ፡ መከራ፥
 እንደመተባበር ፡ መኖር ፡ ተደጋግፎ ፡
 ሊጣጣል ፡ ያስባል ፡ አንዱ ፡ አንዱን፡ ጠልፎ፥
 እንዲህ ፡ ያለው ፡ ተግባር ፡ ባለም ፡ ከተስፋፋ ፡
 ሰውም ፡ ካልሞከረ ፡ ይህንን ፡ ሊያጠፋ ፡
 የእግዚአብሔር፡ረድኤት፡የኛ፡ትልቅ፡ተስፋ፥
 እንኳን ፡ ሊዘንብና ፡ ከቶም ፡ አያካፋ፥

ክብር ፡ (እየተንገራደደ)

አንድም፡ሐሰት፡ጠፍቶ፡እውነት፡ካልደረጀ ፡
 ክብርም ፡ ሊጎለምስ ፡ ቅሌት ፡ ካላረጀ ፡
 የዚህ ፡ ዓለም ፡ ኑሮ ፡ በፍጹም ፡ አልበጀ፥
 እውነት ፡ ተሸፍኖ ፡ በውሸት ፡ መጋረጃ ፡

እንደት ፡ ይዘለቃል ፡ እረ ፡ እንጃ ፡ እንጃ ፡
(መጋረጃ ፡ ይዘጋል) ፡

፫ኛ፡ትይንት ።

መጋረጃ ፡ ይከፈቃል ፡ ሐሰት ፤ ቤት ፡ ውስጥ ፡ ይታይማል ፡ ተገኚዎችና ፡ ደላጆች ፤ ባለቤቱ ፤ ሐሰት ፡ ቅሬት፤ ተንኮል ፤ ምቀኝነት ፤ ስንፍና ፤ ክፋትና ፡ ጭካኔ ፡ ናቸው እውነትንና ፡ ወገኖቹንም ፡ ሊጨርሱ ፡ ይስማማሉ ።

ተንኮል ፡

ቅዠት ፡ አንገላታኝ፡ዛሬ ፡ ሌሊት፡በልሜ ፡ እውነትን ፡ በማጥፋት ፡ ካልነሳነው ፡ ዕድሜ፥ እኛ ፡ አይደለንም ፡ እስከ ፡ ወዲያኛው ፡ ስለዚህ ፡ ተገባረን ፡ በቶሎ ፡ እናጥፋው፥ ነገ ፡ ዛሬ ፡ ሳንል ፡ አጥብቀን ፡ እንቲጋ ፡ ለእውነት ፡ ማጥመጃ ፡ ወጥመድ ፡ እንዘርጋ፥

ስንፍና ፡

አሳብህ ፡ አይከፋም ፡ በጣም፡ይስማማኛል፤ ነገር ፡ ግን ፡ ለመፍጠን ፡ እኔ፡ይጨንቀኛል፥ ችሎታ ፡ ከኖረን ፡ መቼም ፡ ልንገድለው ችላ ፡ እንደ ፡ ማለት ፡ ችኮለው ፡ ምንድነው፥?

ቅሬት ፡

ንግግረ ፡ ጥፋ ፡ አሳብ ፡ ደቃቃ ፡ አቅዱ ፡ የሰለለ ፡ ጉፋያ ፡ ደራቃ፥ እንደ ፡ አንተ ፡ ያለ ፡ መጥፎ ፡ አስቀያሚ ፡ ለተመልካች ፡ ቁስል ፡ ቀፋፊ ፡ ለሰሚ፥ እጅግ ፡ ያለመጠን ፡ ምኞቱ ፡ ያጠረ ፡ በዚህ ፡ ዓለማችን ፡ እንዳልተፈጠረ፥ የታወቀ ፡ ሆኗል ፡ መቼም ፡ አይከድም ፡

ከዚህም : የባሰ : ጉድ : አይወለድም ÷

ከፋት : የቅሌት : መላሱ : ያበዛል : ብልግና :
 ምንም : ሳይጀመር : ሳይጨበጥ : ገና ÷
 በኛውም : መካከል : ጭቅጭቅ : አመጣ :
 ከዛሬ : ጀምሮ : እንዲህ : እንዳትቃጣ፡(በዛቻ)
 ይልቅስ : አዳምጡ : ስሙ : ነገሬን :
 እንደ : ሥራ : ፈቶች : ከማብዛት : ወሬን :
 ከመራመጃችን : ከመንገዳችን :
 በቶሎ : እናስወግድ : አቶ : እውነትን ÷

ምቀኝነት : እንደ : ከፋት : ያለ : የታለ : ዐዋቂ :
 ጠላቱን : በጊዜ : ኮረከክም : አጥቂ ÷
 እንዳመከከሩ : እንደ : ንግግሩ :
 እውነትን : ለማጥፋት : አትቦዝኑ : ጣሩ ÷
 እንዲያውም፡ይህ : እውነት፡የሚባል፡ አዋኪ፡
 ልብን : እስቲገዛ : ጠንክሮ : ሰባኪ ÷
 በቀላል : አይረታም : አይምሰለን : ዋዛ :
 ንግግሩም : ደግሞ : ያደርጋል : ፈዛዛ :
 ጊዜ : ከሰጠነው : ጥቂት : ከቆየማ :
 የሚያግደው : የለም : ቶሎ : እንዳይለማ ÷
 ጠዋትና : ማታ : በሌሊት : በቀትር :
 እውነት : አትሞትም : እያለ : ሲፎክር ÷
 መመልከት : ማዳመጥ : እጅግ፡ያስነውራል፡
 እኛን : እየጎዳ : እርሱን : ያስከብራል ÷

ሐሰት : ከምትከከዝኩ : የወሬ : ጋጋታ :
 ደግሞም : የኃጢአቱን : ከማቅረብ : ሐተታ ÷

እስቲ ፡ ፈልሰፉለት ፡ መጥፊያ ፡ መደምሰሻ ፡
 ከንግዲህ ፡ አያይል ፡ እስከ ፡ መጨረሻ፤
 ይኸውም ፡ ያቅዳችን ፡ አሳብ ፡ እንዲጠና ፡
 መልካም ፡ መልካም፡ምክር ፡ መጣ፡አድርጉና ፡
 እኛም ፡ እንረፈው ፡ እውነትም ፡ ይጥፋና፤
 እግዚርን ፡ በማመን ፡ በማድረግ ፡ ምርኩዝ ፡
 ከነፍቅር ፡ ከነክብር ፡ በመተጋገዝ ፤
 መቼም ፡ አይሰበር ፡ እንዲህ ፡ በቀላሉ ፡
 ሆኖም ፡ አፈር ፡ ሲሆን ፡ ችላ ፡ አትበሉ፤
 ፍቱን ፡ መድኃኒቱን ፡ ለውነት ፡ መድምሰሻ፡
 ጠንቅቆ ፡ አቅራቢ ፡ ዐዋቂ ፡ ወጌሻ፤
 ከኔም ፡ ወዲያ ፡ ሌላ ፡ ምንም ፡ ብትዳክሩ ፡
 አታገኙምና ፡ እንዲያው ፡ አትሞክሩ፤
 ስለዚህም ፡ አሁን ፡ እኔ ፡ የምለው ፡
 እውነትን ፡ በገመድኸምቅቅ፡ማድረግነው ፡
 እየወነጀልነው ፡ ጠዋትና ፡ ማታ ፡

በመረታት ፡ ፋንታ ፡ ጥረን ፡ እንድንረታ፤
 ፍርዱን ፡ አሳምሮ ፡ የሚሰጠን ፡ ለኛ ፡
 ከዲያብሎስ ፡ በቀር ፡ አናገኝም ፡ ዳኛ፤
 ምስክርም ፡ ቢሻ ፡ ምናልባት ፡ ድንገት ፡
 ዕብደትና ፡ እኔ ፡ ሦስተኛም ፡ ክህደት ፡
 የመሐላዋን ፡ ፅዋ ፡ ፉት ፡ በማለት ፡
 ከዚህ ፡ በተረፈም ፡ አብዝተን ፡ ቅጥፈት ፡
 መርታታችን ፡ አይቀር ፡ መላ ፡ በመምታት፤

(የተሰበሰቡት ፡ ንግግሩን ፡ በማድነቅ ፡ አሜን ፡
 በማለት ፡ ይቀበላሉ ።)

the
to
aten n
e court
devil
like

እኔም ፡ አደርጋለሁ ፡ እንደምትፈልጉት፡

(መጋረጃ ፡ ተዘግቶ ፡ ይከፈታል ፡ ዲያብሎስ ፡ ችሎት
አስችልዋል ፤ ተንኮል ፡ ከነወገኖቹ ፡ እውነትንና ፡ ወገኖቹን
ሊሞግት ፡ ችሎት ፡ ይወጣል) ፡

ች ሎ ት ።

ተንኮል ፡

ዛሬ ፡ ከፊትዎ ፡ እነሆ ፡ ቀርቤ ፡
እንዳመለክትዎ ፡ ያለውን ፡ በልቤ፡
ዕድል ፡ በማግኘቴ ፡ ተሰማኝ ፡ ደስታ ፡
እንግዲህ ፡ ነገሬን ፡ ያስሙት ፡ በፈገግታ፡
ታላቁ ፡ መነጽር ፡ የያዙት ፡ ሕሊና ፡
ቁስሌን ፡ እያገብላ ፡ እንዲያሳይዎትና፡
የተለመደውን ፡ ሰፊ ፡ እርዳታዎን ፡
እንዳያስነፍገኝ ፡ ተወዳጅ ፡ ፍርድዎን፡
አልጠራጠርም ፡ አለኝ ፡ ሙሉ ፡ ተስፋ ፡
ጌታዬ ፡ ካሉልኝ ፡ መቼም ፡ አልከፋ፡

ዳኛው ፡

ምን ፡ ጉዳት ፡ አገኘህ ፡ የበደለህ ፡ ማነው ፡ ?
ንገረን ፡ ችግርኸን ፡ እንድናቃልለው፡

ተንኮል ፡

ልቋቋም ፡ አልችልም ፡ ከበለጋራዬ ፡
ስለኔ ፡ ይናገር ፡ ሐሰት ፡ ጠበቃዬ፡

(ሐሰት ፡ ተነሥቶ ፡ ይናገራል ፡)

ሐሰት ፡

በዚህ ፡ በግዛትዎ ፡ እርስዎ ፡ ባሉበት ፡
አሰቃቂ ፡ ነገር ፡ ይታያል ፡ መኖሪያዎን፡
እውነትና ፡ ፍቅር ፡ ሀገር ፡ ያብጣሉ ፡
ተንኮልን ፡ ለማጥፋት ፡ በጣም ፡ ይጥራሉ፡

ዳኛው ፡ እንዴት ፡ እንዴት ፡ በል? ፡ (በመገረም ።)

ሐሰት ፡ እርስዎንም ፡ እንዲሁ ፡ አንዳንዴ ፡ ያማሉ ፡
ሁልጊዜ ፡ እንደልብ ፡ ይለፈልፋሉ ፡
በወገኖቻችን ፡ በጣም ፡ ይዝታሉ ፡
እኔንማ ፡ መቼም ፡ ቢያነዱም ፡ አይጠሉ ፡

ዳኛው ፡ ይኸ ፡ ከሆነማ ፡ የነርሱ ፡ ወንጀል ፡
ከዚህ ፡ የበለጠ ፡ ምን ፡ አለ ፡ በደል ፡
እውነት ፡ የተባለ ፡ ይህ ፡ ትልቅ ፡ ወንበዴ ፡
እስከ ፡ ድምጥማጡ ፡ ካልጠፋ ፡ በዘዴ ፡
ለዚህ ፡ ለግዛቴ ፡ አይሰጥም ፡ ፀጥታ ፡
ስለዚህ ፡ ግደሉት ፡ ይህንን ፡ ወስላታ ፡
የአገዳደሉንም ፡ ብልሃት ፡ የሚያውቀው ፡
ጀግናዬ ፡ ጭካኔ ፡ እርሱ ፡ ብቻ ፡ ነው ፡

በዚህን ፡ ጊዜ ፡ ባሻ ፡ ጭካኔ ፡ ብድግ ፡ ይልና ፡
እየሸለለ ፡ ይፎክራል

ፍክሩ ፡

ጭካኔ ፡ ከኔ ፡ የበለጠ ፡ ጎበዝ ፡ አይመጣ ፡
እንደ ፡ ደልግ ፡ አንበሳ ደም ፡ የሚጠጣ ፡
የዲያብሎስ ፡ አሽከር ፡ ፈጣን ፡ እንደ ፡ ጥይት ፡
ርግራኝን ፡ ገዳይ ፡ ሲተኩስ ፡ የማይስት ፡
ዓላማዬ ፡ ጥፋት ፡ እኔ ፡ አነጣጣሪ ፡
በለግርማው ፡ ጀግና ፡ እውነትን ፡ መንጣሪ ፡
ቤተ ፡ ሰብን ፡ በታኝ ፡ ደስታን ፡ ገፋፊ ፡
እንዳሞራ ፡ በርሮ ፡ ፍቅርን ፡ ጨላፊ ፡

(ዳግም ፡ ይሸልላል) ፡

ጠላቶችን ፡ ሁሉ ፡ አሳድ ፡ ወጊ ፡
ሁሉን ፡ አርበትባች ፡ ሁሉን ፡ አሰጊ፥
ሰላምን ፡ አቃጣይ ፡ የሰይጣን ፡ ሎሌ ፡
ሲፈጅ ፡ የማይለው ፡ እገሌን ፡ ከእገሌ፥
እውነትን ፡ ሸምቅቄ ፡ ላንተ ፡ እንዲመች ፡
ዛሬ ፡ እንዳሳይህ ፡ እነዚህ ፡ ጀግኖች ፡
ክፋትና ፡ ተንኮል ፡ ይሁኑኝ ፡ ዋሶች፥

ክፋትና ፡ ተንኮል ፡ እንዋሳለን ፡ !

(ጭካኔ ፡ ይወጣል ፡)

(መጋረጃ ተዘግቶ ፡ ይከፈታል ፡)

ሥፍራው ፡ የሕዝብ ፡ አደባባይ ፡ ነው፤ ጭካኔ ፡ እው
ነትን ፡ ሊሰቅል ፡ አንገቱ ፡ ላይ ፡ ገመድ ፡ ያገባል፤ በዚህን
ጊዜ ፡ ፍቅር ፡ በማንጐራጐር ፡ ታለቅሳለኝ ።

ፍቅር ፡ እኔን ፡ ወዳጅህን ፡ ምነው ፡ በሰቀሉኝ ፡
በዚች ፡ በዛሬ ፡ ቀን ፡ ከንተ ፡ ጋር ፡ በዋሉኝ፥
ባንድነት ፡ ነበርን ፡ ሣለህ ፡ በሕይወት ፡
እንዴት ፡ ልነጠልህ ፡ ስትያዝ ፡ በሞት፥
ደግ ፡ ስለሠራህ ፡ አሉህ ፡ በደለኛ ፡
አንተንስ ፡ ወሰዱህ ፡ ምን ፡ ይበጀን ፡ ለኛ ፥
ታላቁ ፡ ወገኔ ፡ የኔ ፡ መደገፊያ ፡
አንገትህ ፡ ሆነች ፡ ወይ ፡ የገመድ ፡ ማረፊያ፥

(እውነት ፡ አሸቆልቁሎ ፡ እያየ ፡)

ፍቅር ፡ ሆይ ፡ ታገሸ ፡ ልንገርሽ አዳምጭ፤

እንኳን ፡ ስቃይና ፡ ቢመጣ ፡ ፈላጭ ፡

ሊገድለኝ ፡ የሚችል ፡ የለም ፡ አትደንግጭ፥

(እውነት ፡ የቆመበት ፡ ሣጥን ፡ ከእግሩ ፡ ስር ፡ ሲነሣ ፡ ገመዱ ፡ ይበጠሳል ፤ ክፋትም ፡ ጎድኑን ፡ ሊወጋ ፡ ይቃጣ ፡ ነበር ፤ መልአክ ፡ በስተቀኝ ፤ ሞት ፡ በስተግራ ፡ ብቅ፡ይላሉ ።)

መልአክ ፡

(የእውነትን ፡ ጠላቶች ፡ እያየ ፡)

እውነትን ፡ ለመስቀል ፡ ወይንም ፡ ለመውገር ፡

መንገዱን ፡ ለመዝጋት ፡ አጥር ፡ ለማጠር፥

እጅግ ፡ ያለመጠን ፡ ደክማችሁ ፡ ነበረ ፡

ፈቃድ ፡ የእግዜር ፡ ሆኖ ፡ ውጥናችሁ ፡ ቀረ፥

አሁንም ፡ እናንተ ፡ የሰይጣን ፡ ጠባዮች ፡

የፍቅርና ፡ የውነት ፡ ድኩማን ፡ ጠላቶች፥

ዋጋችሁ ፡ የሳት ፡ ዲን፡ መሆኑን፡ እውቃችሁ፡

በሞት ፡ በመጨበጥ ፡ ሑሩ ፡ ተይዘችሁ ፡

(ሞት ፡ ሁሉንም ፡ ባንድ ፡ ስንሰለት ፡ አስሮ ፡ ይናገራል ፡)

ሞት ፡ አዳም ፡ ወሐዋንን ፡ እባቧ ፡ አታልላ ፡

የበለሰን ፡ ፍሬ ፡ እስቲ ፡ ብሏት ፡ ብላ፥

ያረከሰች ፡ ዕለት ፡ ለኔ ፡ ተዳርጋችሁ ፡

እንደነበራችሁ ፡ ምነው ፡ እረሳችሁ፥

አነሆ ፡ አሁንም ፡ በጣም ፡ በሰላችሁ ፡

ዛሬ ፡ ለመቃብር ፡ እንደዚህ ፡ በቃችሁ፥

ፍርግጥ ፡ ፍርግጥ ፡ ማለት፡በሞት፡እጅ፡ተይዞ፡

ወዲያው ፡ ለማረፍ ፡ ነው፡አንዴ፡ተቆመዝምዘ፥

(ይዟቸው ፡ ይመጣል)፡

መልአክ ፡ እውነትና ፡ ፍቅር ፡ እንኳን ፡ ደስ፡ ያላችሁ፡

እኛም ፡ ፈንድቀናል ፡ ድል ፡ ስላገኛችሁ፥
 መሣሪያ ፡ አይገኝም ፡ እናንተን ፡ ለማጥቂያ ፡
 ለጉብዝናችሁም ፡ የለውም ፡ ማለቂያ፥
 እግዜር ፡ ስለሆነ ፡ የናንተ ፡ መከታ ፡
 ይኸ ፡ ብርታታችሁ ፡ ለመቼም ፡ አይገታ፥

(ወደ ፡ ተሰበሰቡበት ፡ ሰዎች ፡ እያየ ፡)

አዳምጡኝ ፡ እናንተ ፡ አሕዛብ ፡ ሁላችሁ፥
 ይህን ፡ ታላቅ ፡ ተአምር ፡ ሰምታችሁ፥ ያያችሁ፥
 ሐሰት፤ ክህደት፤ ክፋት፤ ደግሞም ፡ መመቅኘት ፡
 ስንፍናና ፡ ተንኮል ፡ በዚያም ፡ ላይ ፡ ቅሬት ፡
 ጭካኔና ፡ ስካር ፡ ያንደበት ፡ ግድፈት፥
 የልብም ፡ መታወር ፡ ሰውን ፡ እንዲያረክሱ ፡
 በአእምሯችሁ ፡ ያዙ ፡ እንግዲህ ፡ አትርሱ፥
 እውነትና ፡ ፍቅርን ፡ ወዳጆች ፡ አድርጉ ፡
 በሥጋም ፡ በነፍስም ፡ እንድትበለጽጉ ።

(መልአኩ ፡ ጥሏቸው ፡ ይሰወራል፡)

እውነት ፡ እንግዲህ፡ፍቅር፡ሆይ፡እንደ፡ጥንቱ፡ሁሉ፡
 በሕብረት ፡ እንጓዝ ፡ እንዳይከተሉ ፡
 ጠላቶቻችንም ፡ ታሠሩ ፡ በሙሉ፥

ፍቅር ፡ ጥላቻም ፡ ሲጠፈር ፡ አየሁት ፡ ባይኖቼ ፡
 እንግዲህ ፡ ልፋፋ ፡ በሰው ፡ ልብ ፡ ገብቼ፥

አመነ ፡ እኔም ፡ በበኩሌ ፡ እውነትን ፡ አምኜ ፡
 መኖር ፡ ነው ፡ ወደፊት ፡ በናንተ ፡ ተማጥኜ፥

ክብር ፡ እኔም ፡ ልቆነነው ፡ ልሁነው ፡ ገናና ፡

ዳግመኛ : ላይመጣ : ቅሌት : ሔደልና፥

ተሰፋ :

ከዛሬ : ጀምሮ : ሁላችሁ : ስትጠሩኝ :
ያላንዳች : ማመንታት : ልብ፡ብሩግ : በሉኝ፥

እውነት :

እውነት : ክታብ : ሆና : በአዳም : ልጆች :
ከዛሬ : ጀምሮ : ትጠበቃላች፥

ሁሉም : [በዜማና : በሽብሽብ :]

ሊያጠፉን : ያሰቡት : በከንቱ : ነበረ :
አቅዳቸው : ሳይፀና : ተወጥኖ : ቀረ :
ለኛም : በእግዜር : ፈቃድ፡መልአክ፡መሰከረ ፤
ሐሰትን : ቢጠጣት : ስለማታርሰው :
ቢያውቅበት፡ይሻላል፡እውነት፡የጠማው፡ሰው፤

ተ ፈ ጸ መ ።

ማ ረ ሚ ያ ።

ገ ጽ ፡

መ ስ መ ር ፡

ግ ድ ፈ ት ፡

እ ር ም ፡

፭
»
፯
፱
፲፬
፳፩
፳፮
፴፪
፴፫

፫
፲፱
፪
፮
፲
፲፯
፲፩
፳፮
፭

እንደሚዋቅብ ፡
እያንዳንዱም ፡
አንዳድ ፡
ብትተው ፡
በዚህን ፡ ጊዜ
ከብር ፡
ተገባረን ፡
አነሆ ፡
ብርታታችሁ ፡

እንደሚዋቅቅ ፡
እያንዳንዱም ፡
አንዳንድ
ብትተው ፡
በዚህን ፡ ጊዜ ፡
ከብር ፡
ተባብረን ፡
እነሆ ፡
ብርታታችሁ ፡

በተስፋ ፡ ማተሚያ ፡ ቤት ፡ ታተመ ።

ዋጋው ፡ ፩ ፡ ብር ።